

குடும்ப வளக்கு. 3.

தீருமணம்.

151

15/55



0-3 NPD, K

N54

59806

— பாதி தாசன். —

குடும்ப விளக்கு
மூன்றாம் பகுதி
திருமணம்

முதற் பதிப்பு : டிசம்பர் 1948
இரண்டாம் பதிப்பு : ஜூலை 1949
மூன்றாம் பதிப்பு : ஜூலை 1950
நான்காம் பதிப்பு : மார்ச் 1952
ஐந்தாம் பதிப்பு : ஆகஸ்ட் 1954

விலை பன்னிரண்டணை

இந்நூலின் பகுதியையேயா
கருத்துக்களையேயா எங்கும்
எவரும் எடுத்தாள ஆசிரியர்
முன் ஒப்புதல் பெறுக.

விற்பனை உரிமை:

மலர் நிலையம்

133, பிராடவே...சென்னை-1.

குறும்பு விளக்கு

முன்றும்புகுதி :

— திருமணம் —

பாரதிதாசன்

பாரதிதாசன் பதிப்பகம்

— புதுச்சேரி —

0-11NPD, 12

முதற்பதிப்பு முன்னுரை

N54

குடும்ப விளக்கின் மூன்றாம் பிரிவாக இத் திருமணம் வெளிவந்துள்ளது.

காதலிருவர் கருத்தொருமித்து ஆதரவு படுவது திருமணம் என்பதும், அன்னரின் வெளிப்படையான வாழ்க்கை ஒப்பந்தம் திருமணத்தின் அடுத்த கட்டம் என்பதும், அவ்வொப்பந்தத்தைத் துணைபுரிந்து பெரியோர் நிறைவேற்றுவதும், காதலரை வாழ்த்துவதும் திருமண வாழ்த்து என்பதும் என் எண்ணம். பழந்தமிழர் வழக்கமும் இதை மறுக்கவில்லை.

இந்நாள் அதை யொட்டியே மணமுறை அமைய வேண்டும். பயனற்ற சடங்குகள் விலக்கப்படுவதால் பழுதொன்றுமில்லை. விலக்கப்படாவிடில் பகுத்தறிவு புறக்கணிக்கப்பட்டதாகும். திராவிடர் பண்பாடு, கலை, ஒழுக்கம் உருவற்றுப் போகும்.

எனவே பண்டைய தமிழர் திருமண முறையை இந்நாளைக்கு ஏற்றவகையில் திருத்தியும், குறைத்தும், சேர்த்தும் திருமணம் என்னும் இச்சிறு நூலை எழுதியிருக்கிறேன்.

புதுச்சேரி

1-12-48

பாரதிதாசன்

கு கு ம் ப வீ ள க் கு

திருமணம்

1

வில்லியனார் மாவரசு, மலர்க்குழல், நாவரசு,
நகைமுத்து ஆகியோர் மணவழகன் வீட்டுக்கு
விருந்தினராய் வந்தபோது மணவழகன்
மகனான வேட்ப்பனின் உள்ளங் கவர்ந்து
சென்றா ளன்றோ நகைமுத்து? — இங்கு...

வேட்ப்பனுக்கு மீண்டும் வாய்ப்பு

பஃருடை வெண்பா

புதுவை மணவழகன்
பொன்னின் பரிதி
எதிரேறு முன்னர்
இனிய உணவருந்திப்
பட்டுக்கரை வேட்டி
கட்டி, நீள் சட்டை யிட்டுச்
சிட்டைமுண்டு மேல்துவளச்
சென்று கடைச் சாவி
ஓர்கையால் தூக்கி
ஒருகை குடை யூன்றி
ஆரங்கே என்றழைத்தான்.
தங்கம் அருகில் வந்தாள்.

ஆனும் கணக்கருமோ
அங்கு வந்து காத்திருப்பார்
வேளையொடு சென்று
கடைதிறக்க வேண்டுமன்றோ?

பாடல் உரை கேட்கப்
 பச்சைப் புலவரிடம்
 வேட்ப்பன் சென்றுள்ளான்
 வந்தவுடன், வில்லியனூர்ச்
 சின்னா னிடம் அனுப்பித்
 தீராத பற்றான
 ஐந்தூறு ரூபாயை
 அட்டியின்றிப் பெற்றுவரச்
 சொல் என்று சொல்லிநின்றான்
 தூய மணவழகன்.
 'நல்ல தத்தான்' என்று
 நவீனரூள் எழில் தங்கம்

காலிற் செருப் பணிந்து
 கைக்குடையை மேல் விரித்து
 மேலும் ஒரு தடவை
 மெல்லிமுகம் தானநோக்கிச்
 சென்றான். மணவழகன்
 செல்லும் அழகருந்தி
 நின்றாள்; திரும்பினாள்
 நெஞ்சம் உருகித் தங்கம்!

கன்னலைக் கூவிக்
 கடிதழைத்தாள்! சின்னவனும்
 பொன்னப்பன் மேல் முகத்தைப்
 போட்டணைத்தாள். அன்னவர்க்குப்
 பாங்காய் உடை யுடுத்திப்
 பள்ளிக் கனுப்பி வைத்தாள்.
 தாங்கா விருப்பால்
 தலைப்பிள்ளை வேட்ப்பன்

இன்னும் வரவிலையே
 • என்றே எதிர்பார்த்தாள்
 பொன்மலைபோல் வந்திட்டான்
 பூரிக் கின்றாள் தங்கம்!

பச்சைப் புலவர்
 பகர்ந்தவை என்' என்று
 தச்சுக் கலைப் பொருளாம்
 தங்கம் வினவிடவே,
 நல்ல புற நானூற்றில்
 நான்கும், திருக்குறளில்
 'கல்வி' ஒரு பத்தும்,
 கடுந்தோல் விலக்கிச்
 சுளைசுளையாய், அம்மா
 சுவைசுவையாய் உண்டேன்
 இளையேன் நான், செந்தமிழின்
 இன்பத்தை என்னென்பேன்?
 என்றுரைத்தான் வேடப்பன்.
 என்னப்பா வேடப்பா
 உன் அப்பா சொல்லியதை
 உற்றுக்கேள் என்றாள் தாய்

சின்னானை வில்லியனார்
 சென்றுநே நிற்கண்டே
 ஐந்நூறு ரூபாயை
 அட்டியின்றி வாங்கிவா
 என்றுபுகன் றுர்தந்தை
 இப்போதே நீ செல்வாய்
 என்றுதன் பிள்ளைக்
 கியம்பினாள் தங்கம்

அகமும் முகமும்
 அலர்ந்தவனாய், “ அம்மா
 மிகவும் மகிழ்ச்சி ” என்று
 வேடப்பன் சென்றான்

அமைய அவர்கட்கே
 ஆன கறி எண்ணிச்
 சமையலுக்குத் தங்கம் சென்றாள்.

2

அவள் அண்டையில் அவன்

அறுசீர் விருத்தம்

தன் கடை மீத மர்ந்து
சரக்குகள் நிறுத்தி ருந்த
சின்னானை வணங்கி, என்ன
செய்திஎன் றினிது கேட்டுப்
பின், அவன் 'அமர்க' என்னப்
பேசாமல் ஒருபால் குந்திப்,
பன்மக்கள் அகன்ற பின்பு
வேடப்பன் பணத்தைக் கேட்டான்.

இளகிப்போ யிற்று நீவிர்
ஈந்திட்ட நல்ல வெல்லம்
புளிநல்ல தாய்த் ருந்தால்
பொதிஐந்து வேண்டும் தம்பி;
மிளகென்ன விலை கொடுப்பீர்?
வெந்தயம் இருப்பில் உண்டோ?
களிப்பாக்கு விலைஎவ் வாறு
கழறுக என்றான் சின்னான்.

இளகிய வெல்லம் மாற்றி
நல்லதாய் ஈவோம் இன்றே!
புளியோகை யிருப்பி லில்லை.
பொதிக் கொரு நூறு ரூபாய்
மிளகுக்கு விலைஏ றிற்று.
வெந்தயம் வரவே யில்லை
களிப்பாக்கு நிறம் முழுப்புக்
கணிசமாய் இருப்பி லுண்டு!

சரக்குவந் தெடுத்துப் போவீர்
 தவணைக்குத் தருகின் றோமே!
 இருக்கின்ற பற்றை மட்டும்
 இன்றைக்குத் தீர்த்தால் போதும்
 வருத்திய சரக்குக் காக
 வாணிகர் வந்து குந்தி
 விரிக்கின்றார் கணக்கை' என்று
 வேடப்பன் இனிது சொன்னான்.

ஐந்நூறு ரூபாய் எண்ணி
 அளித்தனன் சின்னான்! யாவும்
 இன்னொரு முறையும் எண்ணி
 இடுப்பினில் வாரிக் கட்டிச்
 சின்னானை வணங்கி 'அண்ணா
 சென்றுநான் வருவே நெ'ன்று
 முன்னுற நடந்தான்—அந்த
 மொய்குழல் வீட்டை நோக்கி!

மாவர சான தந்தை
 மலர்க்குழல் என்னும் அன்னை,
 நாவர சான தம்பி,
 உடன்வர நகைமுத் தென்னும்
 பரவையும் விருந்தாய் வந்தாள்
 என்னுளந் தனிற் படிந்தாள்.
 ஓவியம் வல்லாள். என்றன்
 உருவையும் எழுதினாளே!

என்னையே தனி யிருந்து

• நோக்குவாள். யான் நோக்குங்கால்.—

தன்னுளம் எனக்கீ வாள்போல்

தாமரை முகம்க விழந்து

புன்னகை புரிவாள். யானோர்

புறஞ்சென்றால் அகந் துடிப்பாள்.

பின்னிய இரண்டுள் ளத்தின்

பெற்றியும் அறிந்தார் பெற்றோர்

வீட்டைவிட் டகலுதற்கு

மெல்லியோ உள்ளம் நைந்தாள்.

பூட்டிய வண்டி தன்னில்

பலர்ஏறப், புறத்தில் குந்தி

வாட்டிய பசி நோயாளி

வட்டித்த சோற்றிலே கண்

நாட்டுதல் போல்என் மேல்கண்

நாட்டினாள் இமைத்த லின்றி!

தலைக்குழல் மேற்செவ் வந்தி!

தாமரை, முகமும் வாயும்!

மலைக்கின்ற மூக் கெள் ளின்பூ!

வாய்த்தசெங் கார்தள் அங்கை!

குலுக்கென இடைகு லுங்கச்

சிரித்தென்னைக் கொல்லு முல்லை !

மலர்க்காட்டை ஏற்றிச் சென்ற

வண்டியை மறந்தே னில்லை

என்றிலை அறிய வில்லை
 என் பெற்றோர். மங்கை நல்லாள்
 தன்னிலை அறிய வில்லை
 தனைப்பெற்றோர். ஏனோ பெற்றார்?
 முன்றிலை வேறு நாங்கள்
 முழுநீளக் குழந்தை அந்நாள்!
 நன்னிலை காண வேண்டும்
 நான் அவள் மணவ றைக்குள்!

வேடப்பன் நகைமுத் தாளின்
 நினைவொடு விரைந்து சென்றான்.
 வீடப்பு றத்தே தோன்ற
 வீட்டுக்குப் பின்பு றத்தில்
 மாடப்பு ருவைக் கண்டான்
 மாமர நீழ லின்கீழ்!
 'தேடக்கி டைத்த தேளன்
 செல்வ'மென் றருகிற் சென்றான்

பழந்தமிழ்ச் சுவடித் தேனைப்
 பருகுவாள் எதிரிற் கண்டாள்
 இழந்ததன் பெருஞ்செல் வத்தை!
 இறந்தேன்நான் பிறந்தேன் என்றாள்!
 'தழைந்தமா மரநி ழற்கீழ்
 எனக்கென்றே தனித்தி ருந்தாய்
 விழைந்தஉன் பெற்றோர் மற்றோர்
 வீட்டினில் நலமோ' என்றான்

தந்தையார் புதுவை சென்றார்
 • தாயாரோ அண்டை வீட்டிற்
 குந்தியே கதைவ ளர்ப்பார்
 குப்பத்துப் பெருமாள் தாத்தா
 வந்தனர் அவர்தாம் வீட்டு
 வாயிலில் தூங்கு கின்றார்.
 செந்தமிழ்ப் பள்ளி சென்றார்
 சிறியவர்! ஆத லாலே

கருமணற் கடலோ ரத்தில்
 பிறர்வரக் கண்ட நண்டு
 விரைந்தோடு வதுபோல் ஓட
 வேண்டிய தில்லை சும்மா
 இரும்' மணம், காற்று, நீழல்
 இவற்றிடை ஒன்று கேட்பேன்
 திருமணம் எந்நாள்? நாம்,மேல்
 செயத்தக்க தென்ன என்னுள்

நகைமுத்தை விரும்பு கின்றேன்
 நாளைக்கே மணக்க வேண்டும்
 வகைசெய்க அப்பா, என்று
 வாய்விட்டு நானு சொல்வேன்?
 நிகரற்றாய் உன்பெற் றோர்பால்
 நீசொன்னு லென்ன' எனருன
 மகளுக்கு நாணமில்லை
 என்பார் கள்மாட்டேன் என்னுள்.

இல்லத்துள் தாய் புகுந்தாள்
 “எங்குள்ளாய் நகைமுத்” தென்றே
 செல்வியை அழைத்தாள்! மங்கை
 திடுக்கிட்டு வீடு சென்றாள்
 வில்லினின் றம்பு போல
 வேடப்பன் கொல்லை நீங்கி
 நல்லபிள் னைபோல் வீட்டு
 வாயிலுள் நடக்க லானான்

மலர்க்குழல் கண்டாள் ‘ஓ ! ஓ!
 வேடப்பர் வாவா’ என்றாள்
 ‘நலந்தானே அப்பா அம்மா?
 நலந்தானே தம்பி தங்கை?
 அலம்புக கைகால் வந்தே
 அமரப்பா சாப்பி டப்பா
 இலைபோட்டா யிற்று வாவா
 வேடப்பா எனப்ப கர்ந்தாள்!

‘தண்டலுக் காக வந்தேன்
 அப்படி யேஇங் கும்மைக்
 கண்டுபோ கத்தான் வந்தேன்
 கடைக்குநான் போக வேண்டும்
 உண்டுபோ என்கின் றீர்கள்
 உண்கின்றேன்’ என வேடப்பன்
 உண்டனன் உண்ணக் கண்ட
 நகைமுத்தோ உவப்பை உண்டாள்.

‘குப்பத்துப் பெருமாள் தாத்தா
குறட்டைவிட் நெங்கி னாரே
எப்படிச் சென்றார்? நியங்
கிருந்தாயே நகைமுத் தாளே?
அப்படி அவர்சென் றாலும்
நியன்றோ அழைக்க வேண்டும்
தப்புநீ செய்தாய்’ என்று
தாய்மலர்க் குழலி சொன்னாள்.

இவ்வாறு சொல்லும் போதே
கொல்லையி லிருந்த தாத்தா
‘எவ்விடம் சென்று விட்டேன்
இங்குத்தான் இருக்கின் றேனே
செவ்வாழை தனில் இரண்டு
சுற்றணில் நெருங்கக் கண்டேன்
அவ்விரண் டகன்ற பின்னர்
வந்தேன் நான், என்று வந்தார்.

‘உணவினை முடித்த பின்னர்
ஊருக்குச் செல்ல வேண்டும்
மணிஒன்றும் ஆயிற்’ நென்று
மலர்க்குழ லிடத்திற் சொன்னான்.
“துணைக்குநான் வருவேன் தாயி
தூங்குவாய் சிறிது நேரம்
உணவுண்ட இளைப்புத் தீரும்
உணர்” என்றார் பெருமாள் தாத்தா!

இளைப்பாறிச் செல்க தம்பி
 எனமலர்க் குழலும் சொன்னாள்
 ஒளிமுத்து நகையோ, ஓடி
 உயர்ந்தஓர் பட்டு மெத்தை.
 விளங்குறு மேல் விரிப்பு,
 வெள்ளுறைத் தலைய ணைகள்
 மளமள வென்று வாரி
 வந்தொரு புறத்தில் இட்டாள்.

படுக்கையைத் திருத்தம் செய்து
 வேடப்பன் படுத்தி ருந்தான்;
 இடைஇடை நகைமுத் தாளும்
 இளநகை காட்டிச் செல்வாள்.
 சுடுமுகத் தாத்தா வந்து
 தூங்கப்பா என்று சொல்வார்.
 கடைவிழி திறந்த பாங்கில்
 கண்மூடிக் கிடந்தான் பிள்ளை-

3

தந்தைமார் இருவர்க்கும் சண்டை

என்சீர் விருத்தம்

மணவழகன், கடையினிலே
வணிக ரோடு
வரவிருக்கும் சரக்குநிலை
ஆய்ந்து பார்த்துக்
கணக்கெடுத்துக் கொண்டிருந்தான்,
அந்நேரத்தில்,
கருப்பண்ணன் எனும்ஒருவன்
குறுக்கில் வந்து
'மணவழக ரே! ஆயி
ரத்தைந் நூறு
மாவரசர்க் கே நீவிர்
தருதல் வேண்டும்
பணமுழுதும் வாங்கிவரச்
சொன்னார்' என்றான்.
பதைத்திட்டான் மணவழகன்
மானம் எண்ணி!

'சிட்டேதும் தந்தாரோ?
உன்னி டத்தில்
செலுத்துவது சரியில்லை.
அறியேன் உன்னை!
கூட்டத்தின் நடுவினிலே
குறுக்கிட் டாயே

கூறுகநீ மாவரச்
 ரிடத்தில்' என்றான்.
 'கேட்கின்றோம் கொடுத்தபணம்
 எரிச்சல் என்ன?
 கெட்டநினைப் புடையவர்தீர்'
 என்று கூறி
 நீட்டினான் தன்னடையைக்
 கருப்பண் ணைத்தான்!
 நீருகுத்தான் மணவழகன்
 இருகண் ணாலும்!

வந்திட்டான் மாவரசன்
 எதிரில் நின்று
 'வை கீழே என்பணத்தை'
 என்று சொன்னான்.
 நொந்திட்டான் மணவழகன்
 நொடியில் எண்ணி
 நூற்றுக்கு முக்காலாம்
 வட்டி போட்டுத்
 தந்திட்டான்! மாவரசன்
 பெற்றுக் கொண்டான்.
 "தகாதவரின் நட்பாலே
 மானம் போகும்"—
 இந்தமொழி சொன்ன மண
 வழகன் தன்னை
 ஏசிமா வரசன்தான்
 ஏகலா னான்.
 'மாவரசன் தன்னை நான்
 பணமா கேட்டேன்?
 வைத்துவைப்பாய் என்றுரைத்தான்

வாங்கி வைத்தேன்.
 யாவரொடும் பேசிநான்
 இருக்கும் போதில்,
 எவனோவந் தெனைக் கேட்டான்
 பணங்கொ டென்று
 நோவஉரைத் திட்டானே
 தீயன் என்னை !
 நூறுயி ரம் கொடுக்கல்
 வாங்கல் உள்ளேன்.
 நாவால்ஓர் வசைகேட்ட
 தில்லை ' என்று
 நனிவருந்தி மணவழகன்
 அழுதி ருந்தான்.

மணவழகன் வழக்கறிஞ
 லிடத்திற் சென்றான்.
 மானக்கே டிதற்கென்ன
 செய்வ தென்று
 தணிவற்றுப் பதறினான்
 பொய் வழக்குத்
 தான் தொடங்க வழக்கறிஞன்
 சாற்ற லானான்.
 இணங்கமறுத் தவனாகி
 நண்பர் பல்லோர்
 இடமெல்லாம் இதைச்சொல்லி
 வருந்த லானான்
 துணைவியிடம் சொல்வதற்கு
 வீடு வந்தான்
 தொடர்பாக நடந்தவற்றைச்
 சொல்லித் தீர்த்தான்.

4

எதிர்பாரா இடைஞ்சல்

அகவல்

“நண்புளார் தீமை நாடினும் அதனைப்
 பண்புளார் பொறுப்பர். பகைமை கொள்ளார்-
 தாவுறும் உங்கள் தகைமையை அந்த
 மாவர சாலோ மாற்ற முடியும்?
 தீது செய் தார்க்கும் நன்மை செய்வார்
 மூதுணர்ந்தவர். முனிவு செய்யார்.
 அத்தான் மறப்பீர்! அகம் நோகாதீர்!”
 என்று தேறுதல் இயம்பினான் தங்கம்.

மகன்வே டப்பன் வந்து சேர்ந்தான்.
 தந்தை தாயாரிடம் சாற்று கின்றான்:
 ‘சின்னான் தந்தான் ஐந்நூறு ரூபாய்
 மணிபத் தாயிற்று மாவர சில்லம்
 அருகில் இருந்ததால் அங்குச் சென்றேன்
 மலர்க்குழ லம்மையார் வற்புறுத் தியதால்
 உண்டேன், சற்றே உறங்கினேன். என்னுடன்
 பெருமாள் தாத்தா வருவா ரானார்.’

மகன்சொல் கேட்ட மணவழ கன்தான்
 முகங் கனலாக ‘முட்டாள்! முட்டாள்!
 செல்ல லாமோ தியன் வீடு?
 மதியார் வீடு மிதியார் நல்லார்
 பொல்லாப் பிள்ளை நில்லா தேள்திர்
 போபோ’ என்று புகல லானான்.

தங்கம் மகனேத் தன்கையால் அணைத்து
'மாவர சின்று மதிப்பிலா வகையில்
நடந்ததால் அப்பா நவின்ருர் அப்படி
கடைக்குப் பேர்யிரு கண்ணே' என்றுள்
அடக்க முடியாத் துன்பம்
படைத்த வேடப்பன் சென்றுன் பணிந்தே!

5

பகை நண்பாயிற்று

பஃருடை வெண்பா

தாழ்வாரந் தன்னிலொரு
 சர்யவுநாற் காலியிலே
 வாழ்வில் ஒருமாசு
 வந்ததென எண்ணி
 மணவழகன் சாய்ந்திருந்தான்
 மாற்றுயர்ந்த தங்கம்
 துணைவனுக்கோர் ஆறுதலும்
 சொல்லி அருகிருந்தாள்.

‘தங்கம், என்று கூவித்
 தடியூன்றி அப் பெருமாள்
 அங்குவர லானார்;
 அகமகிழ்ந்தார் அவ்விருவர்;
 சாய்ந்திருக்க நாற்காலி
 தந்தார் பருகப் பால்
 ஈந்து நலங் கேட்டு
 எதிரில் அமர்ந்தார்கள்.

‘வேடப்ப னோடுதான்
 வில்லிய னூரினின்னு
 வர்டகை வண்டியிலே
 வந்தேன். கடைத்தெருவில்
 வெண்காயம் என்ன
 விலையென்று கேட்டுவந்தேன்
 சுண்டைக்காய் வாங்கிவரச்
 சொன்னுளென் பெண்டாட்டி-

வில்லிய னூரில் ஓர்
 வேடிக்கை கண்டேன். உம்
 செல்வனைப் பற்றிய
 செய்தி அது! சொல்லுகின்றேன்:
 பத்து மணி இருக்கும்
 பாவை நகைமுத்தாள்
 புத்தகமும் கையுமாய்
 வீட்டுப் புறத்தினிலே
 உள்ளதொரு மாமரத்தின்
 நீழலிலே உட்கார்ந்து
 தெள்ளு தமிழில்
 செலுத்தியிருந் தாள்கருத்தை!
 வேடப்பன் வந்தான்
 விளைந்தவற்றை என்சொல்வேன்!
 'தேடக் கிடைத்தளன்
 செல்வமே' என்றான்,
 மறைந்துநான் கேட்டிருந்தேன்
 வஞ்சியின் பேச்சை!
 'இறந்தேன் நான் இன்று
 பிறந்தேன்' எனப்புகன்றாள்.
 அன்பின் பெருக்கத்தை
 அன்னவர்பால் நான் கண்டேன்
 என்று மணம் நடக்கும்,
 என்றுகேட் டாள்பாவை.
 'பெற்றோர்பால் நீமது
 பேரன்பைக் கூறி மணம்

இற்றைக்கே ஈடேற
 ஏற்பாடு செய்' என்றாள்
 "நீ தான் சொல்" என்றுரைத்தான்
 வேடப்பன்! நேரிழையாள்
 'ஓ துவேன் நாண மில்லா
 ஒண்டொடி என்பார்' என்றாள்
 இவ்வாறு பேசி
 இருந்தார்கள். அன்னவற்றை
 அவ்வாறே சொல்ல
 அறியேன்! அதேநேரம்
 வீட்டினின்று தாயழைத்தாள்
 மெல்லி பறந்தாளே
 ஓட்ட மெடுத்தாளே
 வேடப்பன் உட்சென்றான்.

'வா'என் றழைத்தாள்
 மலர்க்குழலி. சோறிட்டாள்.
 பாவையவள், வேடப்பன்
 பார்க்க உலவியதும்;
 மெத்தையைத் தூக்கிவந்து
 தாழ விரித்ததுவும்
 முத்துச் சிரிப்பை
 முகத்தில் பரப்பியதும்,
 வேடப்பன் தூங்குவது
 போலே விழிமுடி
 ஆடுமயில் வந்தால்
 அழகைப் பருகியதும்
 எவ்வா றுரைப்பேன்
 யானோர் கவிஞனல்லேன்

இவ்வேளை இந்தநொடி
ஏற்பாடு செய்திடுக
இன்றே செயத்தக்க
இன்பமணத் தைநாளாக்
கென்றால், துடிக்கும்
இளமைநிலை என்னாகும்?
என்றார் பெருமாள்

இவையனைத்தும் கேட்டிருந்த
குன்றொத்த தோளானும்
தங்கக் கொடியும்
மயிர்க்கூச் செறிய
மகிழ்ச்சிக் கடலில்
உயிர்தோயத் தங்கள்
உடலை மறந்தே
கலகலென வேசிரித்தும்
கைகொட்டி ஆர்த்தும்
உலவியும் ஓடியும்
ஊமை என இருந்தும்
பேசத் தலைப்பட்டார்.

எங்கள் பெரிய பிள்ளை
யின்கர்தல் நெஞ்சினிலே
வாழுகின்ற வஞ்சியை எம்
சொத்தெல்லாம் தந்தேனும்
தோதுசெய மாட்டோமா
கத்தினுன் மாவரசன்
கண்டபடி ஏசிவிட்டான்
என்பிள்ளை தன்மகள்மேல்
எண்ணம் வைத்தான் என்னில், அவன்
பொன்னடியை என் தலைமேல்

பூண மறுப்பேனோ?
என்பிள்ளை உள்ளம், அவன்
ஈன்றகிளிப் பிள்ளை யுள்ளம்
ஒன்றனால் எங்கள்
பகையும் ஒழியாதோ?
என்றான் மணவழகன்
ஏதுரைத்தாள் தங்கம் எனில்,
‘இன்றேநீர் வில்லியனூர்
ஏகுகதாத் தா தாத் தா
எங்கள் மகன் கருத்தை
எம்மிடம்சொன் னீர் அதுபோல்
திங்கள்முகத் தாள் கருத்தை
அன்னவர்பால் செப்பி
மணத்தை விரைவில்
மணமகன் வீட்டில்
பணச்செலவு நேர்ந்தாலும்
பாங்காய் நடத்த
உறுதிபெற்று வந்தால்எம்
உள்ளம் அமையும்
அறிவுடையீர் உம்மால்தான்
ஆகும் இது’ என்றாள்

சிறுநுண வுண்டு
சிவப்பேறக் காய்ச்சிய பால்
பெற்றே பருகிப்
பெரியதொரு வண்டியிலே
ஏறினர் தாத்தா
‘இசைவார் அவர்’ என்று
கூறிச்சென் றார்மகிழ்ச்சி கொண்டு.

6

மணமகன் வீட்டில் மணம்

அகவல்

‘காயர் பழமா கழறுக’ என்றாள்
‘கனிதான்’ என்று கழறினார் தாத்தா

வண்டிவிட் டிறங்கி வந்தார் உள்ளே
தங்கம் ‘நடந்ததைச் சாற்றுக’ என்றாள்.

‘என்மேல் மாவரசுக் கெரிச்சல் இருந்ததா?
மறைந்ததா?’ என்றான் மணவழகன்தான்.

‘ஒப்பி னாரா? ஒப்பவில்லையா?
செப்புக’ என்று செப்பினாள் தங்கம்,

‘இருந்தா ரன்றோ வீட்டார் எவரும்?
கொல்லையில் காதலர் கூடிப் பேசிய
எல்லாம் அவரிடம் இயம்பினீரா?
மறந்தீரா?’ என்றான் மணவழகன்தான்;

‘குறுக்கே பேச்சேன்? பொறுக்க வேண்டும்.
உரைக்கமாட் டேனா? உட்கா ருங்கள்’
என்றார் தாத்தா. இருவரும் அமர்ந்தார்.

‘நான் கிளம்பினேன் நாலு மணிக்கே
ஐந்து மணிக்கெலாம் அவ்விடம் சேர்ந்தேன்.
மாவர சிருந்தான். மலர்க்குழல் இருந்தான்.
நகைமுத்திருந்தான் நடந்ததைச் சொன்னேன்.
வேறே எவனையும் விரும்பேன் என்றும்,

வேடப் பனைத் தான் விரும்பினேன் என்றும்
 சட்டவட்டமாய்ச் சாற்றினாள் மங்கையும் .
 திருமண முடிவு செப்புக என்றேன்.
 ஒரு பேச் சில்லை. ஒப்புக் கொண்டார்.
 மணமகன், வீட்டில் மணம் நடக்கட்டும்'
 என்றேன். சரிதான் என்றார் அவர்களும்

‘கருப்பண்ணன் என்பவன் கடைக்கு வந்து
 வெறுப்பாய்ப் பேச வேண்டிய தில்லை,
 ஆயினும் அவன்என் அன்புறு நண்பன்
 நம்பலாம் அவனை நம்பவில்லை
 மணவழி கவனை மதிக்க வில்லை
 அதனால் என்மனம் கொதித்த துண்டு
 மணவழிகள் தன் மகனும், என்றன்

இணையிலா மகளும் இணைந்தார் என்றால்
 பெற்றவர்க் கிடிலும் பேரின்ப மேது ?
 நாளைக் கவர்களை நான்எதிர் பார்ப்பேன்
 மணவழி, தங்கம் மைந்தன், மக்கள்
 அனைவரும் வரும்படி அறிவிக்க வேண்டும்.
 மாவரசு, மலர்க்குழல் வாயால் இப்படி
 ஆவலோடு கூறினார் அறிக’—என்று
 பெருமாள் தாத்தா பேசி முடித்தார்.

பெருமகிழ்ச்சி! பெருமகிழ்ச்சி!
 இரவெலாம் பயண ஏற்பாடு செய்தனர்
 விடியுமா? இரவின் இருட்டு
 விடியுமா? காலை மலர்க் என்றனரே.

7

மணமக்கள் கருத்துரைகள்

நாலடித்தரவு கொச்சகக் கலிப்பா

திண்ணையிலே மாவரசன்
சிறுநனைக் குட்டிபோல்
கண்ணை எதிர் அனுப்பிக்
காத்துக் கிடக்கின்றான்
வண்ண மலர்க்குழலி
வந்திடுவாள் உட்செல்வாள்.
பெண்ணுள் நகைமுத்தோ
பேசா துலவினளே,

கழுத்து மணிகள்
கலகலெனக் கொஞ்ச
இழுக்கும் எருதுகள்
எக்களித்துத் தாவப்
பழுப்புநிற வண்டியொன்றும்
பச்சையொன்றும் ஆக
முழுப் பளுவில் வீட்டுக்கு
முன்வந்து நின்றனவே
மணவழகன், தங்கம்,
மகன், சிறுவர், தாத்தா,
தணியா மகிழ்ச்சி
தவழும் முகத்தால்
அணியாய் இறங்கிவர
மாவர சங்கே
பணிவாய் வரவேற்கப்
பாங்காய் உட் சென்றாரே

‘அம்மா வருக’ என
 அன்புமலர்க் குழலும்
 கைம்மலர் தாவக்
 கனிவால் வரவேற்றாள்,
 செம்மை நகைமுத்தும் எதிர்
 சென்று ‘வணக் கம்’ என்றாள்.
 மெய்ம்மை, மகிழ்ச்சி, அன்பு
 வீடெல்லாம் ஆர்ந்தனவே !

தூய்மைசெய நீரளித்துக்
 கூடத்தில் சொக்கட்டான
 பாய்விரித்து நல்லாவின்
 பாலும் பருக வைத்து
 வாய்மணக்கும் வெள்ளிலைகாய்
 வட்டில் தனிலிட்டே
 ஓய்வாய் நலம்பேசி
 உள்ளமகிழ்ந் தாரங்கே !

‘வேடப்பன் உள்ளம்
 நகைமுத்தை வேண்டிற்றே,
 ஆடும் மயிலும்
 அவன்மேல் உயிர்வைத்தாள்.
 நாடு நகரறிய
 நாளொன்றில் இங்கிவரை
 நீடுழி வாழ்க என்றார்
 நெஞ்சார வேதாத்தா !

என்றார் கருத்தென்ன ?

- இன்பத் திருமணத்தை
மூன்றுநாட் பின்னை
முடிக்க நினைக்கின்றேன்
ஆன்ற பெரியோர்க்
கழைப்பனுப்ப வேண்டுமன்றோ
தே தான்றியஉம் எண்ணத்தைச்
சொல்லீர்' என்றார் தாத்தா

மகிழ்ச்சியுடன் ஒப்புவதாய்
மாவரசன் தானுரைத்தான்.
புகழ்ச்சியுறும் “வேடப்பன்
பூவை” மணத்தை
இகழ்ச்சியா செய்திடுவேன் ?
என்றாள் மனைவி.
நகைப்போடு நன்றென்று
உரைத்தான் மணவழகே!

- அன்புநகை முத்தின்
அருகில் அமர்ந்திருந்த
தன் துணைவி யான எழில்
தங்கத்தை நோக்கியே
உன் கருத்தைச் சொல்' என்
றுரைத்தான் மணவழகன்.
இன்ப நகைமுத்தும்
ஏங்கிமுகம் பார்க்கையிலே

நானோ மறுப்பேன்
 நகைமுத்தே? என் மகனைத்
 தேனே, உயிரென்றாய்
 சேயவனும் அன்பு கொண்டான்
 மானே, மயிலே
 மருமகளே என் வீட்டு
 வான நிலாவே
 மகிழ்வென்றாள் தங்கமுமே!

இன்ப நகைமுத்தே
 உன் கருத்தை யானறிவேன்
 என்றாலும் இங்கே
 இருப்பார் அறிந்திடவே
 அன்பால் உரைத்திடுவாய்
 ஆணழகும் அப்படியே
 பன்னுதல் வேண்டுமென்று
 தாத்தா பகர்ந்தனரே

கட்டழகனை மணக்கக்
 காத்திருக்கின் றேனே நான்
 அட்டியில்லை அட்டியில்லை
 ஆனால் ஒரு திட்டம்
 மட்டாய்ச் செலவிடுக!
 எங்கள் மணமுடித்துத்
 தட்டாமலாக
 தனியில்லம் என்றனளே!

மேலும் நகைமுத்து
விண்ணப்பம் செய்கின்றாள்.
ஏலுமட்டும் எங்கள்
குடித்தனத்தை யாம்பார்ப்போம்
ஏலாமை உண்டானால்
என்மாமியார் உள்ளார்
சேல் இரண்டு கண்ணாள்
செப்பினாள் இப்படியே!

யானுமதை ஒப்புகின்றேன்
என்கருத்தும் அன்னதுவே!
நானே கடையினிலே
நன்றுழைப்பேன் அப்பா, ஏ
தேனும் ஒரு நூறுரு
பாய் மாதம் ஈந்திட்டும்
தேனோடை எம் வாழ்க்கை!
என்றுரைத்தான் செம்மலுமே!

மாமிகொடு மைக்கு
வழியில்லை. மைத்துனர்கள்
தாமொன்று சொல்லும்
தகவில்லை. தன் துணைவன்
ஏமாற்றி ஒன் தன்
இளையவனை என்றுசொல்லும்
திமையில்லை தக்கதென்று
செப்பிமகிழ்ந் தார்தாத்தா.

பெண்ணுக்குச் சொத்துரிமை
இல்லைஎன்பர் நான்தருவேன்.
கண்ணை இமையிரண்டும்
காப்பதுபோல் என்மருகர்

பண்ணும் குடித்தனத்தை
மேலிருந்து பார்த்திடுவேன்.
உண்மைஎன்றான் மாவரசன்.
பெற்றவளும் ஒப்பினளே !

நகைமுத்தின் எண்ணத்தை
நான்ஒப்பு கின்றேன்
மிகஓர் “ குடும்ப
விளக்கேற்றல் ” நன்றே !
தகும்என்றாள் தங்கம் !
மணவழகன் தானும்
மகனுக்கு மாதமொரு
நூறுதர ஒப்பினளே !

மூன்றாநாள் நன்கு
மணத்தை முடிப்பதென்றும்
ஏன்றுகொண்டார் எல்லாரும்.
சாப்பா டினி துண்டார்.
வாந்தேதாய்ந்த வெண்ணிலவில்
வண்டி புறப்படுமுன்
தேன்சுரக்கச் “ சென்று
வருகின்றோம் ” என்றனரே

8

திருமண அழைப்பு

அகவல்

விடிந்தால் திருமணம் ! விண்ணின் நிலவு
 வடிந்தஇன் றிரவு மணப்பெண் வருவதால்
 வாழ்த்தி நீங்கள் வரவேற் பதற்கும்—
 காலே மலர்ந்ததும் கவின் மணவறையில்
 மாலை யிட்டமணமக் கள்தமை
 வாழ்க! என்று வாய்மலர்ந் திடவும்—
 உடன்யாம் பரிந்திடும் உணவுண் ணுதற்கும்—
 வந்தருள் புரிக வந்தருள் புரிக
 என்று தங்கம் மணவழகு
 நன்று வீடுதொறு நவின்றனர் பணிந்தே!

9

முதல்நாள் இரவு

கட்டளைக் கவித்துறை

அன்றிர வொன்ப தடிக்க முரசும்
 முழங்கும் மணி
 முன்றிலில் வாழை கமுகுதெங் கின்குலை
 முத்தின் ஈந்து
 நன்று சிறக்க நடுப்பகல் போல
 விளக்கெரியப்
 பொன் துகில் பூண்ட தெருமாதர் ஆடவர்
 பேர்ந்தனரே!

விருப்பந் தரத்தக்க வெண்துகில் கட்டி
 விளக்கிலகும்
 தெருப்பந்தல் வாயிலிற் செந்தூக்கிலை மணித்
 தேர் இரண்டும்
 இருப்பங் கெனத்தங்கம் செம்மல் இவரின்
 றிருந்தபடி
 வரத்தம்கை கூப்பி வருவார் தமைவர
 வேற்றனரே!

மாடப் புருக்கள் மயில்குயில் மான்நிகர்
 மங்கையர்கள்
 ஆடவர் பிள்ளைகள் எள்ளிட மின்றி
 அமர்ந்திருந்தார்
 வீடப்படித் தெருப் பந்தலில் அப்படி!
 மாடியின்மேல்
 வேடப்பன் பார்த்துநின் றுன்மங்கையர்வரும்
 வேடிக்கையே!

இசைவந் ததுபொம்பொம் என்றே! விழிகூச்
 வந்ததொளி!
 மிசைவண் ணமெருகு கண்ணாடிச் சன்னல்கள்
 மின்விளக்கம்
 அசைகின்ற ஊசலின் முன்பின் இருக்கைகள்
 ஆகியதோர்
 விசைவண்டி வந்தது வந்தாள் நகைமுத்து
 மெல்லியலே!

மாவர சன்பான மக்கள் மலர்க்குழல்
 மற்றவர் பின்
 ஏவலர் பெட்டிகள் பட்டுப் படுக்கைகள்
 எந்திவரப்
 பூவி லிருந்து பெடையன்னம் ஒன்று
 புறப்படல்போல்
 பாவை இறங்கினள் வண்டிவிட்டே தெருப்
 பந்தல் முன்னே!

வாழிமணப்பெண் நகைமுத்து நல்லபெண்
 வாழி என்றே
 ஆழிமுழக்கென யாரு முழக்க
 அடி பெடுத்தே
 யாழின் நரம்பிசை ஏழும், சிலம்பும்
 சிலம்ப உடன்
 தோழிநடத்த நடந்தாள் இல் நோக்கி அத்
 தூய் மொழியே!

வரனில் துவைத்த முழுநில வேழகம்!
 வண்கடலின்
 மீனில் துவைத்தநீள் மைவிழி யாள், அந்த
 வேடப்பனின்
 ஊனில் துவைத்தும் உயிரில் துவைத்தும் தன்
 வாயின் உண்ணத்
 தேனில் துவைத்தநற் செவ்விதழாள்விடு
 சேர்ந்தனளே!

பாலும் பழமும் அப் பாவைக் களித்தனர்!
 பற்பலரும்
 மேலும் கமழுவீர் தோளும் கமழ்மாலை
 வெள்ளிலை காய்
 ஏலும் படிஎய்தி ஏகினர்! வேடப்பன்
 இங்கு மங்கும்
 காலும் கடுக்கத் திரிவான் நகைமுத்துக்
 கண்படவே!

அம்மா துயின்றன ரோளன வேடப்பன்
 அவ்வறைக்குள்
 சும்மா வினாவித் தலைநீட்ட அங்கொரு
 தோழி சொன்னாள்:
 “எம்மா தரும் துயின் று” ரெனவே! இது
 பொய்ம்மை என்றே
 செம்மா துனே இதழ் சிந்தின ளேவெண்
 நகைமுத்தமே!

மூடிய கண்களும் மூடாத நெஞ்சுமாய்
 முன்னறைக்குள்
 ஆடிய தோகை அடங்கினள்! அப்படி
 வேடப்படும்
 பாடிய யாழ்ப்போல் கிடந்தனன் ஓர்புறம்.
 பாழ்இரவோ
 ஓடிய தேள்திர் உற்றது கீழ்க்கடல்
 ஒண் கதிரே!

10

மண வாழ்த்தும் வழியனுப்பும்

அகவல்

எழுந்தது பரிதிக் குழந்தை, கடலின்
செழுநீலத்தில் செம்பொன் தூவி!

கரிய கிழக்குவான் திரையில், வெளுப்பும்
மஞ்சளும் செம்மணி வண்ணமும் ஒளிசெயும்!

எழும்! வளைந்துநெளிந்து விழும் கடல் அலையே
அழகிய தென்பாங் காடற் கலையே!

புதிய கரையில் புதிய பரிதியின்
எதிரில் அட்டர் சதிர்க்கச் சேரி

கிழக்கில் திராவிடர்க்குக் கிடைத்த கடல்முரசு,
முழக்குவான் இன்றி முழங்கும் இசையரசு!

திரைகடல் முழக்கெனத் திருமண வீட்டின்
பெருங்கூட் டிசையரங்கு பெய்த இசைமழை
தெருத்தொறும் இல்லற் தொறும் தென்றல்
திருத்தேர் ஏறிச் சென்று, காதெலாம்
“வருக மணத்துக்”கென்று பெருகிற்று

மணவீடு நோக்கி வந்தனர். என்னே!
அணர் அணி யாக அணியிழை மங்கைமார்
துணையோடு நன்மலர் முக்கனி சுமந்து!

நகைமுத்தை மலர்பெய்த நன்னீராட்டிக்
குறைவற நறும்புகை குழலுக் கூட்டி
மணக்குநெய் தடவி வாரிப்பூப் பின்னி
மணியிழை மாட்டி, எம்கண்ணாட்டிக்கு—
ஏலும் சேலை எதுவென எண்ணி
நிலாமுகத்திற்கு நீலச் சேலை
நேர்ச்சி ஆக்கி நிலைக்கண்ணாடி
பார்க்கச் சொன்னார்; பார்த்த நகைமுத்தோ
கண்ணாடியில் தனைக் கண்டாள்; தன்மனத்
துள்நாடி வேடப்பனுக் கொப்பு நோக்கினாள்

காலுக்குச் சிறுய், மேலுக்குச் சட்டையொடு
சேலுக்கு நிகர்விழித் தெரிவை காணத்
தொன்னாட் சேர சோழபாண் டியரில்
இந்நாள் ஒருவனோ என்ன நின்றான்

வருக திருமண மக்கள்!—என்று
திருந்து தமிழ்ப் பெரியார் அழைத்தனர்

திருமணப் பந்தலின் சிறப்புறு மணவறை
இருமண மக்களை ஏந்தித், தன்னிடை,
முழுநிலவழகொழுகு முகமும், மற்றும்
எழுந்த பரிதிநேர் ஆணழகு முகமும்
இருப்பது காட்டி இறுமாப்புற்றது!

நிறைமண மன்றெலாம் நறுமணம், இன்னிசை
அறிஞர், பெண்டிர், ஆடவர் பெருங்கடல்!
உதிரிப் புதுமலர் எதிருறு மன்றின்
நிறைந்தார் கையில் நிறையத் தந்தனர்
பெரியவர் ஒருவர், “பெண்ணே நகைமுத்து!
வேடப்பனை நீ விரும்பிய துண்டோ?

வாழ்வின் துணையெனச் சூழ்ந்த துண்டோ?"
 என்னலும், நகைமுத் தெழுந்து வணங்கி,
 "வேடப்பனை நான் விரும்பிய துண்டு
 வாழ்வின் துணை என்று சூழ்ந்தேன்" என்றான்.
 "வேடப்பா நீ மின்நகை முத்தை
 மணக்கவோ நினைத்தாய்? வாழ்க்கைத் துணை என
 அணுக எண்ணமோ அறிவித் திடுவாய்"
 என்னலும் வேடன் எழுந்து வணங்கி
 "மின்நகை முத்தை விரும்பிய துண்டு
 வாழ்வின் துணையாய்ச் சூழ்ந்தேன்" என்றான்
 மணமகள் நகைமுத்து வாழ்க வாழ்கவே!
 மணமகன் வேடப்பன் வாழ்க வாழ்கவே!
 என்றார் அனைவரும் எழில்மலர் வீசியே!

தன்மலர் மாலை பொன்மகட் கிடவும்
 பொன் மகள்மாலையை அன்னவற் கிடவும்
 ஆன திருமணம் அடைந்த இருவரும்,
 வானம் சிலிர்க்கும் வண்டமி முசைக்கிடை
 மன்றினர் யார்க்கும், அன்னை தந்தையார்க்கும்
 நன்றி கூறி வணக்கம் நடத்தி
 நின்றலும்— "நீவிர் நடுவாழிய!
 இற்றைநாள் போல எற்றைக்கும் மகிழ்க!
 மேலும் உம் வாழ்வே ஆலெனச் செழித்தே
 அறுகுபோல் வேர் பெற! குறைவில்லாத
 மக்கட்பேறு மல்குக" என்று
 மிகுசுயர்ந்தார் மேலும் வாழ்த்தினரே!
 அமைந்தார் எவர்க்கும் தமிழின் சீர்போல்
 கமழும்நீர் தெளித்துக் கமழ்தார் சூட்டி
 வெற்றிலை பாக்கு விரும்பி அளித்தார்.
 மற்றும் ஓர்முறை "வாழிய நன்மணம்"

என்று, வந்தவர் எழுந்த அளவில்
எழில்மண மக்களும், ஈன்றார் தாமும்,
நன்றி ஐயா நன்றி அம்மா
இலைபோட்டுப் பரிமாறி எதிர்பார்த் திருக்கும்
எம்அவா முடிக்க இனிதே வருக,
உண்ண வருக உண்ண வருக
என்று பன்முறை இருகை ஏந்தினர்.
நன்மண விருந்துக்கு நண்ணினர் அனைவரும்.

மணமகள் மணமகன் மகிழ்வொடு குந்தினர்
துணையொடு துணைவர்இணைந் திணைந்து குந்தினர்
வரிசையாய்ப் பல்லோர் வட்டித் திருந்தனர்
விருந்து முடித்து, விரித்த பாயில்
அமர்ந்தார்க்குச் சந்தனம் அளித்துக் கமழ்புனல்
அமையத் தெளித்தே அடைகாய் அளிக்க
மணமக் கள்தமை வாழ்த்தினர் செல்கையில்
எழில்மணமக்கள், ஈன்றோர்
வழியனுப்பினர் வணக்கம் கூறியே!

11

சோலையிற் காதலர்

என்சீர் விருத்தம்

நகைழுத்து வேடப்பன்
 மகிழ்ச்சி யோடு
 நாழிகையை வழியனுப்பிக்
 காத்தி ருந்தார்;
 மிகநல்ல மணிப்பொறியும்
 ஐந் தடிக்க
 விசைவண்டி ஓட்டுபவன்
 வந்து நின்று
 வகைமிக்க அரசினரின்
 பூங்கா விற்கு
 வருகின்றீ ரோளன்று
 வணங்கிக் கேட்டான்;
 தகதகெனத் தனியறைக்கோர்
 அழகைச் செய்யும்
 தையலினாள் வேடப்பன்
 “ஆம்ஆம்” என்றார்

விசைவண்டி ஏறினார்
 இரண்டு பேரும்!
 விரைகின்ற காவிரியின்
 வெள்ளம்போலே
 இசைஎழுப்பிச் சோலைக்குள்
 ஓடி நிற்க
 இறங்கினார் மணமக்கள்
 உலவ லானார்

அசையும் அவள் கொடி யிடைபை
 •இடது கையால்
 அணைத்தபடி வேடப்பன்
 அழகு செய்யும்
 இசைவண்டு பாடுமலர்
 மரங்கள் புட்கள்
 இனங்காட்டிப் பெயர் கூறி
 நடத்திச் சென்றான்.

வளர்ப்பு மயில் நாலேந்து
 மான் ஏழு மீட்டி,
 மற்றொருபால் புருக்கூட்டம்,
 பெருவான் கோழி
 வளைக்கொண்டை நிலந்தோயக்
 குப்பைத் தீனி
 வாய்ப்பறியும் நிறச் சேவல்
 கூட்டுக் கிள்ளை
 விளைக் கின்ற காட்சி யின்பம்
 நுகர்ந்தே ஆங்கோர்
 விசிப்பலகை மேலமர்ந்தார்
 “ வெள்ளைக் கல்லால்
 ஒளிசிறக்கும் இரண்டுருவம்
 காணுகின்றார்
 ஒருபெண்ணின் அருள்வேண்டி
 ஒருவன் நின்றான் ”
 இரங்காதேர் பெண்ணுளந்தான் ?
 எந்நே ரந்தான்
 இன்பத்தில் ஒருசிறிதே,
 ஒன்றே முத்தம்
 தரவேண்டும் எனக் கெஞ்சி
 நிற்கக் கூடும் ?

தந்திட்டால்.கைச்சரக்கா
 குறைந்து போகும் ?
 சரியாக ஆறுமணி,
 மாலைப்போது
 தணலேற்றும் தென்றலினை
 எவன் பொறுப்பான் ?
 தெரிந்தனையோ ? எனக்கேட்டான்
 எழில்வே டப்பன் !
 தெரிந்த தென்றாள். வீட்டுக்குச்
 செல்ல ஒற்றார்.

12.

இன்பத் துறை

என்சீர் விருத்தம்

கட்டிலிட்டார் மெத்தை, தலை
 யணைகள் இட்டார்
 கண்களும் வெண்துகிலும்
 விரித்தார் மேலே
 பட்டுப்போர் வை மடித்துப்
 பாங்கில் வைத்தார்.
 பட்ட இடம் கமழ்கின்ற
 பன்னீர் வீசித்
 தட்டுகின்ற காம்பகற்றி
 மலர்கள் இட்டுச்
 சந்தனம்பன் னீர், அடைகாய்த்
 தட்டமைத்து
 மட்டின்று முக்கனி, பால்,
 பண்ணி யங்கள்
 வைத் தெங்கும், விளக்கங்கள்
 ஏற்றி னார்கள்.

மிகச் சிறப்புச் செய்திட்ட
 தனிய றைக்கு
 வெளிப் புறத்துத் தாழ்வாரம்
 நிறையக் கூடி
 நகைத்தாடும் குழந்தைகளில்
 ஒருவன் கேட்டான்
 நாங்கள்வினை யாடும்அறை
 இதுவோ என்று!

புகவேண்டாம் புதுமணப்பெண்

புதுமாப் பிள்ளை

“புலவர்தரு திருக் குறளின்

பொருளாய் தற்கு

வகைசெய்து வைத்தஇடம்

வாழ்வில் இன்பம்

வாய்க்கும்இடம்” மணமக்கள்

வாழ்க நன்றே!

கவிஞரின் புதிய நூல்கள்

சேரதாண்டவம்	2 0 0
பழத்த பெண்கள்	1 12 0
தமிழ்ச்சியின் கத்தி	1 8 0
பொங்கல்-பழத்திற்கு விடல்	0 10 0



அடுத்து வருவன.

இரண்ட வீடு

சேனாமியன்

கற்கண்டு



கிடைக்குமிடம் :

மலர் நிலையம்

133, பிராடவே...சென்னை-1.